

**တအာင်း (ပလောင်)
အမျိုးသားပါတီ**

**Ta-Arng (Palaung)
National Party**



ပွဲစဉ်းပွဲ အခြေခံ စည်းမျဉ်း

ရက်စွဲ ၊ ၂၀၁၀ ခုနှစ် ဖေဖော်ဝါရီလ ၉ ရက်

ခါးခါး

ပြည်ထောင်စုမြန်မာနိုင်ငံတော်တွင် ရှေးပဝေသဏီမှ၍ တိုင်းရင်းသားလူမျိုး ပေါင်းစုံ စုပေါင်းနေထိုင်ခဲ့ကြသည်။ ထိုသို့စုပေါင်းနေထိုင်ခဲ့ကြရာတွင် တူညီသောယဉ်ကျေးမှု ဓလေ့ထုံးတမ်းများရှိကြသကဲ့သို့ ဒေသအရနှင့် ဆင်းသက်လာရာတို့ကြောင့် ကွဲပြားခြားနားသော ယဉ်ကျေးမှု ဓလေ့ထုံးတမ်းနှင့် ကွဲပြားသောဘာသာစကား အခေါ်အဝေါ်အသုံးအနှုန်းများလည်း ရှိကြပေသည်။

မည်သို့သော ကွဲပြားခြားနားမှုရှိလင့်ကစား သမိုင်းတစ်လျှောက်၌ အေးအတူ ပူအမျှ ဥမကွဲသိုက်မပျက် အတူတစ်ကွလက်တွဲနေထိုင်ခဲ့ကြပြီး မိမိတို့တိုင်းပြည်၊ မိမိနိုင်ငံကို ခေတ်အဆက်ဆက် ထူထောင်ထိမ်းသိမ်းခဲ့ကြရာတွင် သမိုင်းစံတင်လောက်အောင် ရာဇဝင်တွင်ခဲ့ကြသည့် လူမျိုးများ ဖြစ်ကြပေသည်။

သို့ဖြစ်ရာ ဤပြည်ထောင်စုမြန်မာနိုင်ငံအတွင်း မှီတင်းနေထိုင်လျက်ရှိကြသည့် လူမျိုးအားလုံးနှင့်အတူ တအာင်း (ပလောင်) တိုင်းရင်းသားများသည်လည်း သမိုင်းစာမျက်နှာတွင် ထင်ရှားစွာရပ်တည်လာခဲ့သည့်လူမျိုးတစ်မျိုး ဖြစ်သည့်အလျောက် ပြည်ထောင်စုမြန်မာနိုင်ငံတော်ကို နိုင်ငံတကာနှင့်ရင်ဘောင်တန်း၍ ရပ်တည်နိုင်စေရန်အတွက် လည်းကောင်း၊ ကမ္ဘာတည်သရွေ့ မိမိတို့ပြည်ထောင်စုမြန်မာနိုင်ငံတော်ကြီး ဂုဏ်မြင့်ဝင့်ထည်စွာ တိုးတက်ဖြစ်ထွန်းလာစေရန်အတွက်လည်းကောင်း၊ စည်းကမ်းပြည့်ဝသော ဒီမိုကရေစီနိုင်ငံတော်ကြီးထူထောင်ရာတွင် တအာင်း (ပလောင်) အမျိုးသားများလည်း၊ ပြည်ထောင်စုဖွား ညီအစ်ကို တိုင်းရင်းသားအားလုံး နှင့် ခိုင်မြဲစွာ လက်တွဲချီတက်နိုင်ရန် အတွက်လည်းကောင်း၊ ဦးလည်မသုဉ် ဆောင်ရွက်ကြမည်ဟု သန္နိဌာန်ချမှတ်၍ ဤ “တအာင်း (ပလောင်) အမျိုးသားပါတီ” ဖွဲ့စည်းပုံအခြေခံစည်းမျဉ်းကို ပြဌာန်းလိုက်သည်။

အခန်း (၁)
အဓိပ္ပါယ်ဖွင့်ဆိုချက်

- ၁။ ဤပါတီဖွဲ့စည်းပုံအခြေခံစည်းမျဉ်း တွင် သုံးနှုန်းထားသော အောက်ပါ စကားရပ်များသည် ဖော်ပြပါအတိုင်း အဓိပ္ပါယ်သက်ရောက်စေရမည် -
 - (က) ပါတီဆိုသည်မှာ “ တအာင်း(ပလောင်)အမျိုးသားပါတီ”ကို ဆိုလိုသည် တအာင်း (ပလောင်) အမျိုးသားပါတီ ကိုအတိုကောက်ခေါ်ဝေါ်သုံးစွဲသည့် အခါ “ တအာင်းပါတီ ” ဟုခေါ်ဝေါ်သုံးစွဲရမည်။

- (ခ) ပါတီဝင်ဆိုသည်မှာ တအာင်း (ပလောင်) အမျိုးသားပါတီ ဝင်ကို ဆိုလိုသည်။
- (ဂ) ဗဟိုကော်မတီဆိုသည်မှာ ဤပါတီ၏ဖွဲ့စည်းပုံ အခြေခံစည်းမျဉ်းအရ ဖွဲ့စည်းလိုက်သော တအာင်း (ပလောင်) အမျိုးသားပါတီ ဗဟိုကော်မတီ ကိုဆိုလိုသည်။
- (ဃ) မြို့နယ်ကော်မတီဆိုသည်မှာ ဤပါတီ၏ဖွဲ့စည်းပုံအခြေခံစည်းမျဉ်းအရ ဖွဲ့စည်းလိုက်သော တအာင်း (ပလောင်) အမျိုးသားမြို့နယ်ပါတီ ကော်မတီအဆင့် ကိုဆိုလိုသည်။
- (င) “ အခြေခံပါတီ” ဆိုသည်မှာ လိုအပ်ချက်အရ စုစည်း စည်းရုံးထားသည့် မြို့နယ်ကော်မတီအဆင့်အောက်ရှိ တအာင်း (ပလောင်) အမျိုးသားပါတီ ၏အခြေခံပါတီ အင်အားစုကို ဆိုလိုသည်။

အခန်း (၂)

(က) ပါတီ၏နိုင်ငံရေးဝါဒ သဘောတရား။

လွတ်လပ်ရေး၊ တရားမျှတရေး၊ ကိုယ်ချင်းစာနာရေး၊ အမျိုးသားယဉ်ကျေးမှု၊ အမျိုးသားစရိုက်လက္ခဏာနှင့် တိုင်းချစ်ပြည်ချစ် စိတ်ဓါတ် ထွန်းကားရေး ကို အခြေခံသည့် အမျိုးသားရေးဝါဒကို ယုံကြည်လက်ခံသည်။

(ခ) ပါတီ၏လုပ်ငန်းစဉ်

- (၁) စည်းရုံးရေးကော်မတီအဆင့်ဆင့် ဖွဲ့စည်းရန်။
- (၂) ပါတီဝင်အင်အားအနည်းဆုံး(၁၀၀၀)တစ်ထောင်ဦးရေအောင် စည်းရုံးရန်။
- (၃) နိုင်ငံတော်၏ မူဝါဒအတိုင်း အကောင်အထည်ဖော် ဆောင်ရွက်သည့်လုပ်ငန်းများတွင် တစ်တပ်တစ်အားပါဝင်ဆောင်ရွက်ရန်။
- (၄) မိမိ၏စာပေ နှင့် ယဉ်ကျေးမှုလုပ်ငန်းကို အခြားတိုင်းရင်းသားစာပေနှင့်ယဉ်ကျေးမှု ကိုမထိခိုက်စေဘဲ ဥပဒေဘောင်အတွင်း ကြိုးပမ်းဆောင်ရွက်ရန်။
- (၅) နိုင်ငံတော်၏ နိုင်ငံရေး၊ စီးပွားရေး၊ လူမှုရေး မူဝါဒများကို ဒေသအတွင်းရှိ ပြည်သူလူထုအတွင်း စိမ့်ဝင်အောင် ပညာပေးရေးလုပ်ငန်း ဆောင်ရွက်ရန်။

- (၆) ဒေသအတွင်းရှိ ပြည်သူ့ဆန္ဒအမှန်နှင့် ပြည်သူ့အကျိုးကို ဖော်ထုတ်ပြီး ပြည်သူနှင့်အတူ တည်ဆဲဥပဒေကို မဆန့်ကျင် စေဘဲ၊ တတ်စွမ်းသမျှဖြည့်ဆည်းပေးခြင်း၊ တည့်မတ်ပေးခြင်း၊ ဦးဆောင်အကောင်အထည်ဖော်ခြင်း၊ ပါဝင်ပူးပေါင်း လုပ်ကိုင် ခြင်းများဆောင်ရွက်ရန်။
- (၇) စည်းကမ်းပြည့်ဝ၍ စစ်မှန်သောဒီမိုကရေစီစနစ်ကိုကျင့်သုံး သွားရန်။

(၈) ပါတီ၏အခြေခံသဘောထား

တအာင်း (ပလောင်) အမျိုးသားပါတီ သည် ပြည်ထောင်စု မပြိုကွဲရေး၊ တိုင်းရင်းသားစည်းလုံးညီညွတ်မှု မပြိုကွဲရေး၊ အချုပ်အချာ အာဏာတည်တံ့ခိုင်မြဲရေး တည်းဟူသော ဒို့တာဝန်အရေးသုံးပါး ကိုဦးထိပ်ထားပြီး ဤပြည်ထောင်စုမြန်မာ နိုင်ငံအတွင်းမှတင်းနေထိုင်ကြကုန်သော တိုင်းရင်းသားအားလုံး ၏ ချစ်ကြည်သွေးစည်းမှုကို ခိုင်မြဲစွာ တည်ဆောက်သွားရန်။

- နိုင်ငံရေးမူဝါဒအားဖြင့် စည်းကမ်းပြည့်ဝ၍စစ်မှန်သော ပါတီစုံဒီမိုကရေစီစနစ်ကို ကျင့်သုံးသွားရန်ဖြစ်သည်။
- စီးပွားရေးမူအားဖြင့် ဖွံ့ဖြိုးတိုးတက်သော ဈေးကွက် စီးပွားရေးစနစ်ကို ဖော်ဆောင်ရန်ဖြစ်သည်။

တစ်ချိန်တည်းတွင် တအာင်း (ပလောင်) တိုင်းရင်းသား အားလုံးဘက်ပေါင်းစုံ ဖွံ့ဖြိုးတိုးတက်လာစေရေးအတွက် မှန်ကန် ၍ တိုးတက်ခေတ်မှီသော သဘောတရားရေး အမြင် လေ့လာ ရှာဖွေလျက် ရှေ့ဆောင်လမ်းပြပေးရန် ဖြစ်သည် ။ ဤသို့ဆောင် ရွက်ရာတွင်မိမိတို့အမျိုးသားတိုးတက်ရေးသည်ပြည်ထောင်စုကြီး တိုးတက်ဖွံ့ဖြိုး၏ အင်အားဖြစ်သကဲ့သို့ ပြည်ထောင်စုကြီး၏ တိုးတက်ရေးသည် မိမိတို့ အမျိုးသား တိုးတက်ရေး၏ အဓိက လမ်းစဉ် ဖြစ်ကြောင်း ပေါ်လွင် ထင်ရှားလာစေရန် ကြိုးပမ်း ဆောင်ရွက်သွားရမည် ဟု အဓိကခံယူထားသည်။

အခန်း (၃)
ပါတီ၏ အခြေခံ စည်းမျဉ်း

- ၁။ ပါတီတစ်ရပ်လုံး၏ အမြင့်ဆုံး မူဝါဒချမှတ်ပိုင်ခွင့် ၊ စီမံခန့်ခွဲနိုင်ခွင့် စသည့်အခွင့် အာဏာအရပ်ရပ်သည် ပါတီမျက်နှာစုံညီ အစည်းအဝေး၌သာရှိသည်။
- ၂။ ပါတီမျက်နှာစုံညီအစည်းအဝေး ၏ ဆုံးဖြတ်ချက်များနှင့် ပါတီလုပ်ငန်းစဉ်များကို စနစ်တကျဦးဆောင်အကောင်အထည်ဖော်သွားနိုင်ရန် ဗဟိုကော်မတီတစ်ရပ် ဖွဲ့စည်းထားရှိရမည်။
- ၃။ ပါတီကော်မတီ အဆင့်ဆင့်ကို ဖွဲ့စည်းရာတွင် ဒီမိုကရေစီကျင့်စဉ် နှင့်အညီ ဆောင်ရွက်ရမည်။
- ၄။ ပါတီဗဟိုကော်မတီ နှင့် ပါတီကော်မတီ အဆင့်ဆင့်တွင် တာဝန်ပေးအပ်ရန် အတွက် ဒီမိုကရေစီကျင့်စဉ်နှင့်အညီ လျှို့ဝှက်မဲစနစ်ဖြင့် ရွေးချယ်ကျင့်သုံးရမည်။
- ၅။ ဗဟိုကော်မတီတွင် လည်းကောင်း၊ အဆင့်ဆင့်သောကော်မတီတွင် လည်းကောင်း၊ ရွေးချယ်တာဝန်ပေးအပ်ခြင်း ခံရသော ပါတီဝင်တစ်ဦးဦးကိုဖြစ်စေ၊ ပါတီဝင်များကိုဖြစ်စေ အကြောင်းတစ်ရပ်ရပ်ကြောင့် တာဝန်မှ ပြန်လည်ရုပ်သိမ်းနိုင်ရန် လိုအပ်သော လုပ်ထုံးလုပ်နည်းများ ရေးဆွဲ ပြဌာန်းထားရမည်။

၄၇

အခန်း (၄)
ပွဲ စည်း ပုံ

(က) ပါတီပွဲစည်းတည်ဆောက်ပုံ

- ၁။ ဤဖွဲ့စည်းပုံအခြေခံစည်းမျဉ်း အခန်း (၁) ၊ အပိုဒ် (၁) အပိုဒ်ခွဲ (က) ပါပြဌာန်းချက်အရ ဤပါတီကို တအာင်း (ပလောင်) အမျိုးသားပါတီ ဟုခေါ်တွင်ရမည်။
- ၂။ ပါတီဝင်ဖြစ်လိုသူ (တအာင်း အမျိုးသား၊ အမျိုးသမီး) မည်သူမဆို အသက် (၁၈)နှစ် ပြည့်ပြီးသူဖြစ်ပါကပါတီဝင်ရန် အဆိုပြုနိုင်သည်။
မှတ်ချက်။ မည်သူမဆိုဟုဆိုရာတွင် ပြည်ထောင်စုမြန်မာနိုင်ငံသားများ ကိုသာ ရည်ညွှန်းသည်။
- ၃။ ပါတီဝင်တိုင်းသည် ဤပါတီဖွဲ့စည်းပုံ အခြေခံစည်းမျဉ်းပါ ပြဌာန်းချက်နှင့် ပါတီဝင်များလိုက်နာရန် အခါအားလျော်စွာ ချမှတ်သော ပြဌာန်းချက်များနှင့် စည်းကမ်းချက်များကို လိုက်နာရမည်။

- ၄။ ပါတီဝင်တိုင်းသည် နိုင်ငံတော်ဖွဲ့စည်းပုံ အခြေခံဥပဒေ အခန်း (၁၀) ပါ နိုင်ငံရေးပါတီနှင့် ပတ်သက်သော ပြဌာန်းချက်များ အတိုင်းလိုက်နာရမည်။
- ၅။ ပါတီအဖွဲ့အစည်းကို ပါတီဗဟိုကော်မတီ နှင့် မြို့နယ်ပါတီကော်မတီများ ဟု အဆင့်နှစ်ဆင့် အဖြစ်ဖွဲ့စည်းထားရှိသည်။ လိုအပ်ပါကမြို့နယ်ကော်မတီများအောက်တွင် အခြေခံပါတီများကို လိုအပ်ချက်အရ ဖွဲ့စည်းထားရှိနိုင်သည်။
- ၆။ သက်ဆိုင်ရာ မြို့နယ် အသီးသီး မှတက်ရောက်လာသော တအာင်းအမျိုးသား ကိုယ်စားလှယ်များက ကျင်းပပြုလုပ်သည့် ပထမအကြိမ် မျက်နှာစုံညီအစည်းအဝေးမှ ဖွဲ့စည်းလိုက်သော ပါတီကော်မတီကို ဗဟိုကော်မတီအဖြစ် သတ်မှတ်အတည်ပြုသည်။
- ၇။ မြို့နယ်တစ်ခုလျှင် ဗဟိုကော်မတီဝင် အနည်းဆုံး တစ်ဦးပါဝင်ဖွဲ့စည်းရမည်။
- ၈။ ပါတီဗဟိုကော်မတီဝင် ဦးရေကို အနည်းဆုံး (၃၀) ဦး၊ အများဆုံး (၄၅) ဦး ထားရှိသည်။ သို့ရာတွင် နောင်လိုအပ်ချက်အရ ပါတီဗဟိုကော်မတီဝင်၏ အင်အား ကိုလည်းကောင်း၊ မြို့နယ်ကော်မတီဝင်၏ အင်အားကိုလည်းကောင်း၊ ပါတီ မျက်နှာစုံညီအစည်းအဝေးက ပြင်ဆင်သတ်မှတ်နိုင်သည်။
- ၉။ ပါတီဗဟိုကော်မတီ သည်မိမိတို့ ဗဟိုကော်မတီဝင်များထဲမှပါတီဗဟိုကော်မတီ အလုပ်အမှုဆောင်အဖွဲ့ (၁၅) ဦးမှ (၂၁)ဦးတို့ကို ပြန်လည်ရွေးချယ်ဖွဲ့စည်းရမည်။
- ၁၀။ ပါတီဗဟိုအလုပ်အမှုဆောင်ကော်မတီ သည် မိမိတို့အထဲမှ ဥက္ကဋ္ဌ (၁)ဦး၊ ဒုတိယဥက္ကဋ္ဌ(၂)ဦး၊ အထွေထွေအတွင်းရေးမှူး(၁)ဦးနှင့် တွဲဖက်အထွေထွေ အတွင်းရေးမှူး (၂)ဦး တို့ကိုပြန်လည်ရွေးချယ်တာဝန်ပေးအပ်ရမည်။
- ၁၁။ ပါတီဗဟိုကော်မတီ ဖွဲ့စည်းပြီးနောက်သတ်မှတ်ကာလအတွင်း မြို့နယ်ပါတီ ကော်မတီများကို သက်ဆိုင်ရာမြို့နယ်အလိုက် ဆက်လက်ဖွဲ့စည်းသွားရမည်။
- ၁၂။ မြို့နယ်ပါတီကော်မတီဝင် ဦးရေကို အနည်းဆုံး (၅) ဦး မှ အများဆုံး(၂၁)ဦး ဖြင့် ဖွဲ့စည်းရမည်။
- ၁၃။ မြို့နယ်ပါတီကော်မတီသည် မိမိတို့အထဲမှ ဥက္ကဋ္ဌ (၁)ဦး၊ ဒုတိယဥက္ကဋ္ဌ (၁)ဦး၊ အတွင်းရေးမှူး(၁)ဦးနှင့် တွဲဖက်အတွင်းရေးမှူး(၁)ဦးတို့ကို ပြန်လည်ရွေးချယ် တာဝန်ပေးအပ်ရမည်။
- ၁၄။ ပထမအကြိမ် ပါတီမျက်နှာစုံညီအစည်းအဝေးတွင် အစည်းအဝေးကို ကြီးကြပ်ရန် သဘာပတိအဖွဲ့ဝင် (၃) ဦးနှင့် အထောက်အကူပြုရန် အခန်းအနားမှူး (၁)ဦးကို ကိုယ်စားလှယ်များက လျှို့ဝှက်မဲစနစ်ဖြင့် ဖြစ်စေ၊ ပြောင်မဲစနစ်ဖြင့် ဖြစ်စေ ရွေးချယ်တာဝန်ပေးအပ်ရမည်။

၁၅။ ပါတီဗဟိုကော်မတီ ဖွဲ့စည်းပြီးနောက် နောင်တွင်ကျင်းပမည့် မျက်နှာစုံညီ အစည်းအဝေး နှင့် အခြားအဆင့် အစည်းအဝေးများအတွက် လိုက်နာလုပ်ဆောင် ရမည့် လုပ်ထုံးလုပ်နည်းများကို ပါတီဗဟိုကော်မတီ ကရေးဆွဲ၍ မျက်နှာစုံညီ အစည်းအဝေး ၏ အတည်ပြုချက်ဖြင့် သတ်မှတ်ပြဌာန်းပေးရမည်။

၁၆။ ပထမအကြိမ် မျက်နှာစုံညီအစည်းအဝေး သို့တက်ရောက်မည့် ကိုယ်စားလှယ် များကိုလျှာထားနိုင်ရန်အတွက်လည်းကောင်း၊ ပါတီ၏အခြေခံဒေသများအဖြစ်ထားရှိ နိုင်ရန်အတွက်လည်းကောင်း အောက်ပါမြို့နယ်များကို သတ်မှတ်သည် -

၁။	နမ့်ဆန်မြို့နယ်	၂။	မန်တုံမြို့နယ်
၃။	ကျောက်မဲမြို့နယ်	၄။	နမ့်ခမ်း မြို့နယ်
၅။	မူဆယ်မြို့နယ်	၆။	ကွတ်ခိုင်မြို့နယ်
၇။	နမ္မတူမြို့နယ်	၈။	သီပေါမြို့နယ်
၉။	မိုင်းငေါ့မြို့နယ်	၁၀။	လားရှိုး မြို့နယ်
၁၁။	ကလေးမြို့နယ်	၁၂။	မိုးမိတ်မြို့နယ်
၁၃။	မန္တလေးမြို့နယ်	၁၄။	မိုးကုတ်မြို့နယ်
၁၅။	ဖားကန့်မြို့နယ်	၁၆။	ရန်ကုန်မြို့နယ်

၁၇။ နောင်လိုအပ်ချက်အရအခြေခံမြို့နယ်များကို ထပ်မံတိုးချဲ့နိုင်သည်။

(ခ) ပါတီဝင်ဖြစ်ခြင်း၊ အနားယူခြင်း၊ နှုတ်ထွက်ခြင်း။

၁။ ဤဖွဲ့စည်းပုံအခြေခံ စည်းမျဉ်း အခန်း (၄) အပိုဒ် (က) အပိုဒ်ခွဲ (၃) ပါသတ်မှတ် ချက်များနှင့် ပြည့်စုံသူ မည်သူမဆိုပါတီဝင်ရန်အဆိုပြုနိုင်သည်။

၂။ ပါတီဝင်ရန်အဆိုပြုသူသည် သတ်မှတ်ထားသော အဆိုပြုလွှာပုံစံတွင် လိုအပ် သည့် အချက်အလက်များကိုရေးသားဖြည့်စွက်၍ သက်ဆိုင်ရာမြို့နယ်ကော်မတီ သို့ တင်သွင်းရမည်။

၃။ မြို့နယ်ပါတီကော်မတီသည် ပါတီဝင်ရန် တင်သွင်းလာသော အဆိုပြုလွှာကို သတ်မှတ်ချက်များနှင့်အညီ စိစစ်ပြီး အသိအမှတ်ပြုရမည်။

၄။ မြို့နယ်ပါတီကော်မတီသည် ပါတီဝင်အဆိုပြုလွှာကို စိစစ်ရာ၌ ထူးခြားသော အခြေ အနေများရှိပါက တွေ့ရှိချက်များနှင့်အတူ ပါတီဗဟိုကော်မတီသို့ အချိန်မှီ တင်ပြရမည်။

၅။ ပါတီဝင်တစ်ဦး၏သက်တမ်းကိုမြို့နယ်ပါတီကော်မတီတွင် ပါတီဝင်အဆိုပြုလွှာ ပုံစံလက်ခံရရှိသည့် နေ့မှစ၍ ရေတွက်ရမည်။

၆။ ပါတီဝင်တစ်ဦး သည် အနားယူလိုခြင်း ၊ နှုတ်ထွက်လိုခြင်း ရှိပါက အကျိုး အကြောင်းခိုင်လုံစွာဖော်ပြ၍ မြို့နယ်ပါတီကော်မတီ မှတဆင့် ဗဟိုကော်မတီ သို့တင်ပြရမည်။

၇။ ဗဟိုကော်မတီသည် ပါတီဝင်တစ်ဦး၏ အနားယူလိုခြင်းနှုတ်ထွက်လိုခြင်း တင်ပြချက်ကို စိစစ်သုံးသပ်၍ လိုအပ်သလို ဆုံးဖြတ် ခွင့်ပြုနိုင်သည်။

အခန်း (၅)

ပါတီအဖွဲ့အစည်းများ၏တာဝန်နှင့် လုပ်ပိုင်ခွင့်

၁။ တာဝန်များ

ပါတီဗဟိုကော်မတီ သည် အောက်ပါတာဝန်များကို ထမ်းဆောင်ရန် တာဝန်ရှိသည်။

- (က) ပါတီ၏မူဝါဒကို ပါတီထုအတွင်း သက်ဝင်ပျံ့နှံ့စေရေးကို စဉ်ဆက်မပြတ် ဆောင်ရွက်ရန်။
- (ခ) ပါတီ၏ ရည်မှန်းချက်၊ လုပ်ငန်းစဉ် တို့ကို ပါတီအဖွဲ့အစည်းများအတွင်း မျက်ခြေမပြတ်စေရေးအတွက် လမ်းညွှန်ဦးဆောင်ပေးရန်။
- (ဂ) ပြည်သူလူထုအတွင်း ပြည်ထောင်စုစိတ်ဓါတ်၊ မှန်ကန်သော အမျိုးသားရေးစိတ်ဓါတ်၊ တိုင်းချစ်ပြည်ချစ်စိတ်ဓါတ် ပြန့်ပွားခိုင်မြဲစေရေးအတွက် စည်းရုံးဖော်ဆောင်ရန်။
- (ဃ) ပါတီထုအတွင်းပါတီရေးရာနှင့်ပတ်သက်၍ အမြင်မတူညီမှု၊ အယူအဆ မတူညီမှုပေါ်ပေါက်လာပါက ညှိနှိုင်းပေါင်းစပ် အဖြေရှာပေးရန်။
- (င) ပါတီ၏ အရေးအရာကိစ္စများနှင့် ပတ်သက်၍ မြို့နယ်ကော်မတီများနှင့် အခြေခံပါတီအဖွဲ့အစည်း များကို လမ်းညွှန်မှုပြုပေးရန်။
- (စ) နိုင်ငံတော်ဖွဲ့စည်းပုံအခြေခံဥပဒေပါ တအာင်းဒေသ နှင့် တအာင်းတိုင်းရင်းသားများ အတွက် ပြဌာန်းချက်ကို အကောင်အထည်ဖော်ရာတွင် နိုင်ငံတော်အဖွဲ့အစည်းများနှင့်အတူ လက်တွဲဆောင်ရွက်ရန်။
- (ဆ) မိမိတို့၏စာပေနှင့် ယဉ်ကျေးမှုကို ဖော်ထုတ်မြှင့်တင်ခြင်းဖြင့် ပြည်ထောင်စုစည်းလုံးညီညွတ်မှု တည်ဆောက်ရာတွင် အထောက်အကူပြုစေရန်။
- (ဇ) ပါတီမျက်နှာစုံညီအစည်းအဝေးကို (၅) နှစ်တစ်ကြိမ် ခေါ်ယူကျင်းပရမည်။ မျက်နှာစုံညီအထူးအစည်းအဝေးနှင့် အရေးပေါ်အစည်းအဝေးကိုလိုအပ်လျှင်လိုအပ်သလိုခေါ်ယူကျင်းပနိုင်သည်။
- (ဈ) ပါတီထုအတွင်း အနည်းစု၏ ဆန္ဒသဘောထားကို အများစုကအစဉ်လေးစားရမည်။ အနည်းစုက အများစု၏ဆန္ဒသဘောထားကို လိုက်နာဖော်ဆောင်ရမည်။

၂။ မြို့နယ်ပါတီကော်မတီသည် အောက်ပါတာဝန်များကို ထမ်းဆောင်ရမည် -

- (က) ဗဟိုကော်မတီ ကချမှတ်ထားသောမူဝါဒများနှင့် လုပ်ငန်းစဉ်များကို ဆောင်ရွက်ရာတွင်ပါတီဝင်များညီညွတ်တက်ကြွစွာ ပါဝင်လာစေရေး အတွက် စည်းရုံးဆောင်ရွက်ရန်။
- (ခ) မြို့နယ်ကော်မတီများသည် မိမိတို့၏ ဆောင်ရွက်ချက်များကို ဗဟိုကော်မတီ သို့ (၆)လတစ်ကြိမ်ပုံမှန်အစီရင်ခံရန်။ ဒေသဆိုင်ရာ ထူးခြားချက်များရှိပါက ဗဟိုကော်မတီသို့ အချိန်မှီ တင်ပြအစီရင်ခံရန်။
- (ဂ) တအာင်း (ပလောင်) တိုင်းရင်းသားများနှင့် ပြည်ထောင်စုဖွဲ့ ညီအစ်ကို တိုင်းရင်းသားများ၏ ချစ်ခင်ရင်းနှီးမှု အမြဲထွန်းကားနေစေရေး ကိုလည်း အစဉ်တစိုက် ထိမ်းသိမ်းစောင့်ရှောက်ဖော်ပြရန်။
- (ဃ) အခြေခံဒေသများရှိ တအာင်းတိုင်းရင်းသားတို့၏ လူမှုစီးပွားရေးဘဝ မြင့်မားရေး၊ ဖွံ့ဖြိုးတိုးတက်မှု ကွာဟချက်နည်းနိုင်သမျှ နည်းပါးစေရေး အတွက် တတ်နိုင်သည့်ဘက်မှ ဝိုင်းဝန်းကူညီဆောင်ရွက်ရန်။
- (င) နိုင်ငံတော်မှ ချမှတ်ထားသော နိုင်ငံရေးဦးတည်ချက်များ၊ စီးပွားရေး ဦးတည်ချက်များ၊ လူမှုရေးဦးတည်ချက်များ နှင့်အညီ မိမိတို့၏ တအာင်းတိုင်းရင်းသား အကျိုးစီးပွားကို ကြိုးပမ်းဆောင်ရွက်ရန် ။
- (စ) ပါတီဗဟိုကော်မတီ ကို တာဝန်ခံ၍ အခြေခံ ပါတီအဖွဲ့အစည်းများကို ဦးဆောင်ခြင်း ၊ ပါတီဝင်များကို စည်းရုံးခြင်း၊ အခြေခံဒေသများရှိ ပြည်သူများ၏ အကျိုးကို သယ်ပိုးဆောင်ရွက်ခြင်း။
- (ဆ) ကော်မတီအစည်းအဝေးများကို လုပ်ထုံးလုပ်နည်းများ နှင့်အညီ ကျင်းပ ပြုလုပ်ခြင်း။

၃။ လုပ်ပိုင်ခွင့်များ
ပါတီဗဟိုကော်မတီ

- (က) ပါတီဗဟိုကော်မတီသည် မြို့နယ်ကော်မတီများ က တင်ပြလာသော ပါတီရေးဆိုင်ရာ အမှုအခင်းများ ၊ ပြဿနာရပ်များကို သတ်မှတ်ချက် တောင်အတွင်း ဖြေရှင်းပေးခြင်း၊ ဆုံးဖြတ်ပေးခြင်း။
- (ခ) ပါတီမျက်နှာစုံညီ အရေးပေါ်အစည်းအဝေးနှင့် အထူးအစည်းအဝေး များ ခေါ်ယူရန် လိုအပ်လျှင် ခေါ်ယူကျင်းပနိုင်ခြင်း။
- (ဂ) လုပ်ငန်းလိုအပ်ချက်အရ ပါတီဗဟိုကော်မတီ ၏လုပ်ပိုင်ခွင့်ကို ဗဟို အလုပ်အမှုဆောင်ကော်မတီအား လိုအပ်သလိုလွှဲပေးနိုင်ခြင်း။

- (ဃ) ပါတိဝင်များ၏ အယူခံလွှာနှင့် သနားခံလွှာများကို စိစစ်လက်ခံနိုင်ခြင်း၊ ပယ်ချနိုင်ခြင်း၊ ပါတိဆိုင်ရာဖြစ်ဒါဏ်များကို ကင်းလွတ်ခွင့်ပြုခြင်း၊ ဖြစ်ဒါဏ်ချမှတ်ခြင်း။
- (င) ဤပါတီ ဖွဲ့စည်းပုံ အခြေခံစည်းမျဉ်း အခန်း (၁၀)ရှိ ပြဌာန်းချက်များပါ လုပ်ပိုင်ခွင့်နှင့် ပါတီမျက်နှာစုံညီအစည်းအဝေးက အခါအားလျော်စွာ အပ်နှင်းပေးသည့် အခြွေးလုပ်ပိုင်ခွင့်များ ပြုလုပ်ဆောင်ရွက်နိုင်ခြင်း။

မြို့နယ်ပါတီကော်မတီ

မြို့နယ်ပါတီကော်မတီသည်

- (က) ပါတိဝင်လိုသူများ၏ အဆိုပြုလွှာများကို သတ်မှတ်နည်းလမ်းများနှင့် အညီလက်ခံခွင့် စိစစ်ခွင့် ရှိသည်။
- (ခ) ပြဌာန်းထားသော လုပ်ထုံးလုပ်နည်းများနှင့် အညီ မြို့နယ်အဆင့် ပါတီ ဆိုင်ရာစုံစမ်းစစ်ဆေးရေး ခုံရုံး ကိုဖွဲ့စည်းခွင့်ရှိသည်။
- (ဂ) မြို့နယ်စုံစမ်းစစ်ဆေးရေးခုံရုံး ၏ စစ်ဆေးတွေ့ရှိ တင်ပြချက်အပေါ် လုပ်ထုံးလုပ်နည်းများနှင့်အညီ အဆုံးအဖြတ်ပေးခြင်း (သို့) ပါတီ ဗဟိုကော်မတီ သို့ဆက်လက်တင်ပြပေးပို့ခြင်း။
- (ဃ) ပါတီဗဟိုကော်မတီက ချမှတ်ပေးသည့် အခြားလုပ်ပိုင်ခွင့်များနှင့် လုပ်ထုံးလုပ်နည်းများကသတ်မှတ်ပေးသည့် ဆောင်ရွက်ခွင့်များ၊ ကိစ္စ ရပ်များကို လုပ်ဆောင်နိုင်ခြင်း။

၄။ ပါတိဝင်တစ်ဦးချင်း၏ တာဝန်များ

- (က) ပါတိဝင်တိုင်းသည် နိုင်ငံသားတိုင်းက ထမ်းဆောင်နိုင်သော တာဝန် များ၊ အခွန်အခများ၊ ဝတ္တရားများ ကို မပျက်မကွက်ထမ်းဆောင်ရန် တာဝန်ရှိသည်။
- (ခ) ပါတိဝင်တိုင်းသည် အခြေခံမူဗဟိုအထိ ကျင်းပပြုလုပ်သောပါတီတွင်း ရွေးချယ်တင်မြှောက်ပွဲတွင် ရွေးချယ်တင်မြှောက်ပွဲ မကျင်းပမှီ ကိုယ်စား လှယ်လောင်း အမည်စာရင်းမှ မိမိအားပါယ်ဖျက်ပေးရန် ခိုင်လုံသော အကြောင်းပြချက်ဖြင့် တောင်းဆိုခွင့်ရှိသည်။
- (ဂ) ပါတိဝင်တိုင်းသည် ပြည်သူများအကျိုးအတွက်လည်းကောင်း၊ ပါတီ အကျိုး အတွက်လည်းကောင်း၊ ပါတီ၏ မူဝါဒနှင့်စပ်လျဉ်း၍

လည်းကောင်း၊ ဝေဖန်သုံးသပ်ချက်များ၊ ကောင်းမွန်သော အကြံဉာဏ်များ၊ အဆိုပြုချက်များ ကို မြို့နယ်ကော်မတီ အဆင့် သို့ ဖြစ်စေ၊ ဗဟိုကော်မတီ အဆင့်သို့ဖြစ်စေ လွတ်လပ်စွာတင်ပြခွင့်ရှိသည်။

- (ဃ) ပါတီဝင်တိုင်းသည် မိမိနစ်နာချက်များ၊ မကျေနပ်ချက်များကို သက်ဆိုင်ရာ မြို့နယ်ကော်မတီသို့တင်ပြခွင့်ရှိသည်။ ယင်းတင်ပြချက်ကို မြို့နယ်အဆင့်ကအရေးယူဆောင်ရွက်ခြင်းမရှိခဲ့သော် ဗဟိုအဆင့်သို့ တိုက်ရိုက်တင်ပြခွင့်ရှိသည်။ တိုက်ရိုက်တင်ပြချက်ကို မြို့နယ်အဆင့် သို့ အသိပေးထားရမည်။
- (င) ပါတီဝင်တိုင်းသည် ပါတီလုပ်ငန်းစဉ်နှင့် စပ်လျဉ်း၍လည်းကောင်း၊ တရားဝင်ထုတ်ပြန်သော ပါတီ၏ပြဌာန်းချက်များနှင့် စပ်လျဉ်း၍ လည်းကောင်းမရှင်းလင်းသောအချက်များရှိလျှင် မြို့နယ်ကော်မတီ သို့ တက်ရောက်မေးမြန်းနိုင်သည်။ မြို့နယ်အဆင့်၏ ရှင်းလင်းချက်ကို မကြေလည်ခဲ့သော် ဗဟိုအဆင့်သို့ဆက်လက်တင်ပြမေးမြန်းခွင့်ရှိသည်။
- (စ) ပါတီဝင်တိုင်းသည် ပါတီစည်းကမ်းနှင့်စပ်လျဉ်း၍စွပ်စွဲခံရပြီး စစ်ဆေးခြင်းခံရပါကပြန်လည်ချေပခွင့်၊ လုပ်ထုံးလုပ်နည်းများနှင့်အညီ ဖြေရှင်းချက်ပေးခွင့်ရှိသည်။ ကျေနပ်မှုမရှိလျှင် ဗဟိုကော်မတီ သို့ဆက်လက် အယူခံခွင့်ရှိသည်။ ဗဟိုကော်မတီ ၏အဆုံးအဖြတ်သည် အပြီးအပြတ် ဖြစ်သည်။ (ချင်းချက်) ပါတီမှထုတ်ပယ်ခြင်းခံရလျှင် ပါတီမျက်နှာစုံညီ အစည်းအဝေးသို့ အသနားခံနိုင်သည်။
- (ဆ) ပါတီဝင်တိုင်းသည် မိမိယုံကြည်သော ဘာသာသာသနာကို လွတ်လပ်စွာ ကိုးကွယ်ခွင့်ရှိသည်။
- (ဇ) ပါတီဝင်တိုင်းသည် နိုင်ငံတော်ဖွဲ့စည်းပုံ အခြေခံဥပဒေတည်ဆဲဥပဒေများ၊ ဤပါတီ၏ ဖွဲ့စည်းပုံ အခြေခံစည်းမျဉ်းများနှင့် မဆန့်ကျင်လျှင် နိုင်ငံသား၏ အခွင့်အရေးများ၊ ပါတီဝင်၏ အခွင့်အရေးများကို ရယူခံစားခွင့်ရှိသည်။

အခန်း (၆)

ပါတီဝင်များ၏စည်းကမ်းနှင့် ကျင့်ဝတ်များ

- ၁။ ပါတီဝင်တိုင်းသည် နိုင်ငံတော်၏ ကျေးဇူးသစ္စာတော်ကို စောင့်သိရှိသေရမည်။
- ၂။ ပါတီဝင်တိုင်းသည် ဒို့တာဝန်အရေးသုံးပါးကို ဦးထိပ်ပန်ဆင်နေရမည်။
- ၃။ ပါတီဝင်တိုင်းသည် အမျိုးသားရေးလက္ခဏာ မပျောက်ပျက်စေရန်ပြုမူကျင့်ကြံရမည်။
- ၄။ ပါတီဝင်တိုင်းသည် မိမိတို့၏ကောင်းမြတ်သော ရိုးရာယဉ်ကျေးမှု၊ ဘာသာစကား၊ စာပေတို့ကို တိုင်းရင်းသားစည်းလုံးညီညွတ်ရေးကို အခြေခံလျက်ထိန်းသိမ်းစောင့်ရှောက် မြှင့်တင်ရမည်။
- ၅။ ပါတီဝင်တိုင်းသည် ပြည်ထောင်စုစိတ်ဓါတ်ကိုအခြေခံလျက် ပြည်ထောင်စုဖွဲ့တိုင်းရင်း သားအချင်းချင်း ချစ်ခင်ရင်းနှီးမှုကို ဦးတည်ချက်ထားရှိရမည်။
- ၆။ ပါတီဝင်တိုင်းသည် ကော်မတီအဆင့်ဆင့်က ပေးအပ်လာသော တာဝန်များကိုဦးလည်မသုန် ထမ်းဆောင်ရမည်။
- ၇။ ပါတီဝင်တိုင်းသည် နိုင်ငံတော်ဖွဲ့စည်းပုံ အခြေခံဥပဒေပါ နိုင်ငံရေးပါတီများ အခန်းရှိ ပြဌာန်းချက်များကို တိကျစွာလိုက်နာရမည်။
- ၈။ ပါတီဝင်တိုင်းသည် မိမိကိုယ်ကို ဝေဖန်ဆန်းစစ်ခြင်းနှင့် အချင်းချင်းအပြန်အလှန်ဆန်းစစ်ခြင်းဖြင့် ပါတီ၏ တိုးတက်မြှင့်မားမှုကို ကြိုးပမ်းကြံဆရမည်။
- ၉။ ပါတီဝင်တိုင်းသည် စုပေါင်းခေါင်းဆောင်မှု စုပေါင်းတာဝန်ယူမှုနှင့် တစ်ဦးချင်းတာဝန်ယူမှုကို အမြဲမပြတ် ကြိုးပမ်းတည်ဆောက်ရမည်။
- ၁၀။ ပါတီဝင်တိုင်းသည် ပါတီတွင်း ဝေဖန်ဆန်းစစ်မှု၊ ဆွေးနွေးပြောဆိုမှု တို့ကို ဒီမိုကရေစီနည်းလမ်းတကျ ပြုလုပ်နိုင်သည်။ ပါတီဝင်အချင်းချင်း၏ အားနည်းချက်ကို ဝေဖန်ဆန်းစစ်ရာတွင် အပြုသဘောဖြင့် ဖြစ်ရမည်။ အပြစ်ရှာသော သဘောမသက်ရောက်စေရန် ရှောင်ရှားရမည်။ အဝေဖန်ခံရသည့် ပါတီဝင်သည် တရားနည်းလမ်းတကျ ပြန်လည်ချေပခွင့်ရှိသည်။
- ၁၁။ ပါတီဝင်တိုင်းသည် ကိုယ်ကျင့်သိက္ခာပျက်ပြားမှုကိုရှောင်ရှားရမည်။ ပါတီ၏သိက္ခာကို မြှင့်တင်ရန် ပါတီဝင်တိုင်း၏တာဝန်ဖြစ်သည်။
- ၁၂။ ပါတီဝင်တစ်ဦးသည် ပါတီအဖွဲ့အစည်း အဆင့်ဆင့်၏ ဆုံးဖြတ်ချက်အရပ်ရပ်သည် မိမိဆန္ဒနှင့် မကိုက်ညီစေကာမူ ပါတီမှပေးအပ်လာသည့် တာဝန်ကို ငြင်းဆိုခြင်း မပြုရ။

- ၁၃။ ပါတီဝင်တစ်ဦးသည် အစည်းအဝေးတစ်ရပ်ရပ်တွင် မိမိ၏အမြင်သဘောထားသည် ပါတီဝင်အများစုနှင့်မကိုက်ညီစေကာမူ တရားဝင်တင်ပြခွင့်၊ တရားဝင်ငြင်းဆိုခွင့် နှင့် ယင်းတင်ပြ ငြင်းဆိုဆွေးနွေးချက်ကို တရားဝင်မှတ်တမ်းတင်ထားခွင့် ရှိစေရမည်။
- ၁၄။ ပါတီဝင်တိုင်းသည် တိုင်းပြည်၏အကျိုးကို ထိခိုက်စေနိုင်သည့် ကိစ္စရပ်များကို လည်းကောင်း၊ ပြည်သူ၏အကျိုးကို ထိခိုက်စေနိုင်သည်ကိစ္စရပ်များကိုလည်းကောင်း ၊ ပါတီ၏အကျိုးကို ထိခိုက်စေနိုင်သည်ကိစ္စရပ်များကိုလည်းကောင်း ၊ ပြောဆိုပြုမူခြင်း ကိုလုံးဝရှောင်ရှားရမည်။
- ၁၅။ ပါတီဝင်တိုင်းသည် နိုင်ငံတော်အားဆန့်ကျင်သော အဖွဲ့အစည်း၊ လူပုဂ္ဂိုလ်တို့နှင့် ပူးပေါင်းခြင်း၊ ဆက်သွယ်ခြင်း၊ တစ်နည်းနည်းဖြင့် ပတ်သက်ခြင်းကို လုံးဝရှောင်ရှား ရမည်။
- ၁၆။ တည်ဆဲဥပဒေနှင့် ဆန့်ကျင်သောလုပ်ငန်းကို ရှောင်ကျဉ်ရမည်။
- ၁၇။ ပြည်သူနှင့်ဆက်ဆံရာတွင် မောက်မောက်မာမာ မဆက်ဆံရ။ မိမိကိုယ်ကို နှိမ့်ချ ဆက်ဆံရမည်။
- ၁၈။ မိမိ၏အမှားကို မရှက်မကြောက် ဝန်ခံရဲရမည်။ ထိုအမှားမျိုး နောက်တစ်ကြိမ် ထပ်မံမှားအောင် အချိန်မီပြုပြင်ရမည်။
- ၁၉။ ပြည်သူကို အထင်အမြင်သေးသည့် အပြောအဆို၊ အပြုအမူများ လုံးဝမလုပ်ရ။
- ၂၀။ ပြည်သူနှင့် သော်လည်းကောင်း၊ ပါတီဝင်အချင်းချင်းသော်လည်းကောင်း၊ အကျိုး ဖြစ်ထွန်းစေမည့် ဝေဖန်ရေးလုပ်ရမည်။ အကျိုးယုတ်စေသည့် ငြင်းခုံရေးမလုပ်ရ။
- ၂၁။ ပြည်သူနှင့်ဖြစ်စေ ၊ ပါတီဝင်အချင်းချင်းဖြစ်စေ၊ အားနည်းချက်ကို အားသာချက် ဖြစ်အောင် ဖြည့်ဆည်းကူညီ အားပေးရမည်။ အပြစ်အနာအဆာကို ထောက်ပြကဲ့ရဲ့ရုံ သက်သက်မလုပ်ရ။
- ၂၂။ မိမိကိုယ်ကို အထင်ကြီးခြင်း၊ ကြွားဝါခြင်း ၊ မိမိအမှန်တကယ် လုပ်မပေးနိုင်သည့် ကိစ္စများတွင် လုပ်ပေးနိုင်သယောင် ကတိပေးလွယ်ခြင်း မလုပ်ရ။

အခန်း (၇)
အရေးယူခြင်း ၊ ပြစ်ဒဏ် ချမှတ်ခြင်း

ပါတီ၏စည်းကမ်းချက်များကို ပါတီဝင်အားလုံးက အလေးထား လိုက်နာရမည် ဖြစ်သည်။ ပါတီတစ်ခုခု (သို့) အဖွဲ့အစည်း တစ်ရပ်ရပ် ဖွဲ့စည်းသည့်အခါ ထိုပါတီ တစ်ခုခု (သို့) ထိုအဖွဲ့အစည်း တစ်ရပ်ရပ် ရေရှည်တွင် ကျစ်လစ်ခိုင်မာစွာ ရပ်တည် နေနိုင်ရေး

အတွက် အဓိက ကျောရိုးမဏ္ဍိုင် မှာ စည်းကမ်းဖြစ်သည်။ စည်းကမ်း ချမှတ်ထားကာမျှ ဖြင့် ခိုင်မာသည်ဟု မဆိုနိုင်သေးချေ။ ယင်းစည်းကမ်းချက်များ လိုက်နာကြစေရန် ထိန်းကျောင်း ရမည့် နည်းလမ်း ရှိရပေမည်။ ထိုနည်းလမ်း မှာ အဆင့်ဆင့်အပြစ်ပေး အရေးယူခြင်း နည်းလမ်းဖြစ်သည်။ အရေးယူရာတွင်လည်း တရားနည်းလမ်းတကျ ဖြစ်ရပေမည်။ အရေးယူ ရာတွင် ဒီမိုကရေစီနည်းလမ်းကျစွာ အရေးယူခြင်း ၊ မျှတစွာအရေးယူခြင်းဖြစ်ရပေမည်။ သို့ဖြစ်၍ သာမန်အားဖြင့် အောက်ပါနည်းလမ်းအတိုင်း အရေးယူရန်ဖြစ်ပါသည် -

၁။ မြို့နယ် နှင့် အခြေခံပါတီအဖွဲ့မှ ပါတီဝင် တစ်ဦးသည် ပါတီစည်းကမ်း တစ်ရပ်ရပ်ကို ဖောက်ဖျက်ကျူးလွန်ကြောင်း စွပ်စွဲခံရ ပါကမြို့နယ်ပါတီကော်မတီသည်ပါတီဝင်(၃) ဦးထက်မနည်းပါဝင်သော စုံစမ်းစစ်ဆေးရေးခုံရုံးအဖွဲ့ ဖွဲ့စည်း၍စုံစမ်းစစ်ဆေးခြင်းပြုလုပ်ရမည်။

စုံစမ်းစစ်ဆေး ရေးခုံရုံးအဖွဲ့သည် မိမိတို့၏ စစ်ဆေးတွေ့ရှိချက် ကိုသဘောထားမှတ်ချက်နှင့်တကွ မြို့နယ်ပါတီကော်မတီသို့ ဆောလျင် စွာတင်ပြရမည်။

မြို့နယ်ပါတီကော်မတီသည် စွပ်စွဲခံရသော ပါတီဝင်သည် စည်းကမ်းဖောက်ဖျက်ကျူးလွန်ကြောင်း အထင်အရှား တွေ့ရှိရပါက ထိုက်သင့်သော ပြစ်ဒဏ်တစ်ရပ်ရပ် ချမှတ်၍ ဗဟိုကော်မတီ သို့ တင်ပြထားရမည်။

၂။ မြို့နယ်အဆင့်ထက် မြင့်သောပါတီအဖွဲ့အစည်းမှ ပါတီဝင် တစ်ဦးသည် ပါတီစည်းကမ်းတစ်ရပ်ရပ်ကို ဖောက်ဖျက်ကျူးလွန်ကြောင်း စွပ်စွဲခံရပါက ပါတီဗဟိုကော်မတီသည် (၃)ဦးထက်မနည်း ပါဝင်သော စုံစမ်းစစ်ဆေးရေးခုံရုံး အဖွဲ့ ဖွဲ့စည်း၍ ထိုခုံရုံးသည် ဆောလျင်စွာ စုံစမ်းစစ်ဆေး၍ တွေ့ရှိချက်များကို သဘောထားမှတ်ချက် နှင့်တကွ ဗဟိုအလုပ်အမှုဆောင်ကော်မတီသို့ တင်ပြထားရမည်။

ပြစ်ဒဏ်များကို အောက်ပါအတိုင်း အဆင့်ဆင့် သတ်မှတ် ထားသည် -

- (က) သတိပေးခြင်း ၊
- (ခ) ပြင်းထန်စွာသတိပေးခြင်း၊
- (ဂ) ပါတီတာဝန်မှ ရပ်စဲခြင်း၊
- (ဃ) ပါတီတာဝန် မှ ရပ်သိမ်းခြင်း၊

- (င) ပါတီဝင်မှ ရပ်စဲခြင်း၊
- (စ) ပါတီဝင်မှ ထုတ်ပယ်ခြင်း။

မြို့နယ်ကော်မတီအဆင့်

- (က) သတိပေးခြင်း
- (ခ) ပြင်းထန်စွာသတိပေးခြင်း အထိ ပြစ်ဒဏ်ချမှတ်ခွင့် ပြုရန်။

(က) သတိပေးခြင်း မှ (စ) ပါတီမှထုတ်ပယ်ခြင်း အထိ ပြစ်ဒဏ်များချမှတ်ခွင့် ကို ဗဟိုကော်မတီအား အပ်နှင်းရန်။ ၎င်းပြင် ပါတီဗဟိုကော်မတီသည် ယင်း၏ ကိုယ်စား ပါတီအလုပ်အမှုဆောင် ကော်မတီအား ပြစ်ဒဏ်ကန့်သတ်၍ သော်လည်းကောင်း၊ ပြစ်ဒဏ် အားလုံးကိုသော်လည်းကောင်း လုပ်ပိုင်ခွင့်လွှဲအပ်နိုင်သည်။

ပါတီဗဟိုကော်မတီသည် အရေးယူခြင်းဆိုင်ရာ ကိစ္စရပ်များကို ပါတီမျက်နှာ စုံညီအစည်းအဝေးတွင် တင်ပြအစီရင်ခံ၍ အတည်ပြုချက် ရယူရမည်။

အခန်း (၈)

ပါတီ ဖွဲ့စည်းပုံအခြေခံစည်းမျဉ်းကိုပြင်ဆင်ခြင်း

၁။ ပါတီ၏ ဖွဲ့စည်းပုံအခြေခံစည်းမျဉ်းကို ပြင်ဆင်ရန် ပါတီဝင်အားလုံး၏ ၂၅% က ပါတီဗဟိုအလုပ်အမှုဆောင်ကော်မတီသို့ တင်ပြလာလျှင် ပါတီဗဟိုအလုပ်အမှုဆောင် ကော်မတီသည် ဗဟိုကော်မတီ အစည်းအဝေးတွင် တင်ပြရမည်။

၂။ ယင်းအစည်းအဝေးတွင် ပါတီဗဟိုကော်မတီဝင်များ၏ ထက်ဝက်ကျော်က ပြင်ဆင်ရန် သဘောတူပါက ပါတီမျက်နှာစုံညီ အစည်းအဝေးသို့ ဆက်လက်တင်ပြရမည်။ မျက်နှာစုံညီအစည်းအဝေး ပုံမှန်ကျင်းပရန် ကာလမဟုတ်လျှင် အရေးပေါ် ပါတီမျက်နှာစုံညီ အစည်းအဝေးခေါ်ယူ၍ တင်ပြရမည်။


၃။ ပါတီမျက်နှာစုံညီအစည်းအဝေးတွင် ပါတီဝင်ဦးရေ ထက်ဝက်ကျော် တက် ရောက်၍ သဘောတူညီလျှင် ဖွဲ့စည်းပုံအခြေခံစည်းမျဉ်း ကိုပြင်ဆင်အတည်ပြုနိုင်သည်။

၄။ ယင်းပထမအကြိမ်ခေါ်ယူသော မျက်နှာစုံညီအစည်းအဝေးတွင် ပါတီဝင် ထက်ဝက်ကျော်မတက်ရောက်ပါက အချိန်ကာလသတ်မှတ်၍ အစည်းအဝေးကို ရွှေ့ဆိုင်း ကျင်းပရမည် ။ ထိုရွှေ့ဆိုင်းကျင်းပသော . မျက်နှာစုံညီ အစည်းအဝေးတွင် ပါတီဝင်ဦးရေ သုံးပုံတစ်ပုံ တက်ရောက်ပါက အစည်းအဝေးအထမြောက် သည် ဟု သတ်မှတ်ပြီး ယင်း ပြင်ဆင်ချက်ကို အစည်းအဝေးကအတည်ပြုနိုင်သည်။

အခန်း (၉)

ပါတီ အဆောင်အယောင်အထိမ်းအမှတ်တံဆိပ်

၁။ ပါတီ၏အလံ



(၅) အချိုး (၃) အပြာခံ၏ အလယ်တည့်တည့်တွင် အချင်း (၁၁) အချိုးရှိသည့် အနီရောင်စက်ဝိုင်းပုံ (၁) ခု ပါရှိသည့် အလံ ။

၂။ ပါတီ တံဆိပ်



စက်ဝိုင်းအတွင်း လက်ဖက်ညွန့်ပုံ ။

အခန်း (၁၀)

လုပ်ထုံး လုပ်နည်း များ

ပါတီဗဟိုကော်မတီသည် ဤဖွဲ့စည်းပုံအခြေခံစည်းမျဉ်း နှင့် မဆန့်ကျင်စေဘဲ ပါတီအတွက်လိုအပ်သော လုပ်ထုံးလုပ်နည်းများကို ပြဋ္ဌာန်းနိုင်သည်။ ယင်းပြဋ္ဌာန်းချက်ကို အနီးကပ်ဆုံး ပါတီမျက်နှာစုံညီအစည်းအဝေးတွင် တင်ပြ၍ အတည်ပြုချက်ရယူရမည်။

အခန်း (၁၁)
ပါတီကြေး သတ်မှတ်ခြင်း

ပါတီဝင်ကြေးကိုထည့်ဝင်ရန် ဗဟိုကော်မတီက လိုအပ်သလိုသတ်မှတ်နိုင်သည်။

အခန်း (၁၂)
အထွေထွေ

ဤ တအာင်း (ပလောင်) အမျိုးသားပါတီ သည် ပြည်ထောင်စုမြန်မာ နိုင်ငံတော်ကြီး ကမ္ဘာ့အလယ် တွင် တင့်တယ်ဝင့်ထည် စွာရပ်တည်နိုင်ရေးကိုလည်းကောင်း၊ အနာဂါတ်ပြည်ထောင်စုကြီး ဖွံ့ဖြိုးတိုးတက်ရေးကိုလည်းကောင်း၊ တစ်ဆက်တည်းတွင် တအာင်း (ပလောင်) တိုင်းရင်းသားအားလုံး ပြည်ထောင်စုစိတ်ဓါတ် ခိုင်မြဲစွာ တည်ဆောက် ပြီး လူမှုစီးပွားရေးဘဝ နောက်ကျမကျန်ရစ်စေရန်အတွက်လည်းကောင်း၊ ကြိုးပမ်းဆောင်ရွက်မည်ဟု အလေးအနက်အဓိဌာန်ပြုသည်။

ထို့အပြင် ပြည်ထောင်စုမြန်မာနိုင်ငံတော်အတွင်း ပြည်ထောင်စုအကျိုးအတွက် တရားဝင်ရပ်တည်သော မည်သည့်အဖွဲ့အစည်းနှင့်မဆို ပြည်ထောင်စုစိတ်ဓါတ်ဖြင့် ပါဝင်လက်တွဲသွားရန်ကိုလည်း အစဉ်ကြိုးပမ်းသွားမည်ဖြစ်သည်။ အပြုသဘောဖြင့် ပေးလာကြမည့် အကြံကောင်း ဉာဏ်ကောင်း များကိုလည်း လက်ကမ်း ကြိုဆိုမည်ဖြစ်သည်။ စည်းကမ်းပြည့်ဝသော ဒီမိုကရေစီလမ်းကြောင်းဖြင့် ဖွံ့ဖြိုးတိုးတက်သော ပြည်ထောင်စု မြန်မာနိုင်ငံတော်ကြီး တည်ဆောက်ရာတွင် တအာင်း (ပလောင်) အမျိုးသားပါတီ သည် ပေးရာတာဝန် ကျရာကဏ္ဍ မှ စွမ်းစွမ်းတမံ ပါဝင်ထမ်းဆောင်မည် ဟု သန္နိဌာန် ချလျက် ဤ တအာင်း (ပလောင်) အမျိုးသားပါတီ ကို ဖွဲ့စည်းထူထောင်လိုက်သည်။